

گردہ اور دیگر اعضاء کے انتقال اور پیوند کاری (Transplantation) کا فقہی جائزہ

از: پروفیسر ڈاکٹر عبدالعلی اچکزئی
شعبہ اسلامیات، بلوچستان یونیورسٹی کوئٹہ

مرض اور شفاء لازم و ملزوم ہیں، تعلیمات نبوی کے مطابق ”اللہ نے کوئی ایسی بیماری اتاری جس کے لئے اس نے شفاء نازل نہ کی ہو“!

شرط تلاش و جستجو ہے۔ عصر حاضر کی ایک اہم بیماری انسانی اعضاء کا ناکارہ ہونا ہے، جس کا علاج میڈیکل سائنس نے پیوند کاری یا ٹرانسپلانٹیشن کے ذریعے ممکن بنا دیا ہے۔ یہ بات تو بالکل واضح ہے کہ انسانی اعضاء کی پیوند کاری، ان کی خرید و فروخت، ان کا عطیہ اور اس طرح کے بہت سے مسائل ایسے ہیں، جن کے بارے میں کتاب و سنت میں کوئی قطعی نص موجود نہیں ہے، اسی طرح تمام تر وسعتوں کے باوجود ہمارے فقہی سرمائے میں بھی صراحت کے ساتھ ان کا ذکر موجود نہیں ہے اور اس کا سبب یہ ہے کہ زمانہ قدیم میں ان مسائل کا قطعاً کوئی وجود نہ تھا، بلکہ یہ مسائل تو عصر حاضر کی سائنس، ٹیکنالوجی اور میڈیکل سائنس کی ترقی اور کرشمہ سازی کے مرہون منت ہیں۔

چونکہ ان مسائل سے متعلق کتاب و سنت اور کتب فقہ میں صریح احکام موجود نہیں ہیں، لہذا ان کے حل کے لئے اس طرح کی اجتہادی کوششیں ناگزیر ہیں، جس طرح ماضی میں بھی ہمارے اسلاف، ائمہ

گردہ اور دیگر اعضاء کے انتقال

دین اور فقہاء نے اپنے اپنے دور کے مسائل کے حل کے لئے اجتہاد سے کام لیا تھا۔

ہمارے دین اسلام اور شریعت بیضاء نے انسانیت کی فلاح و بہبود کے لئے جن مقاصد کلیہ کو پیش نظر رکھا ہے، ان میں سے ایک اہم مقصد انسانی جان کی حفاظت کا اصول بھی ہے۔ اب اکیڈمک اور سائنٹیفک طور پر چونکہ یہ بات پایہ ثبوت کو پہنچ چکی ہے کہ اندھے پن کے مرض کا علاج قرینہ کی پیوند کاری ہی سے ممکن ہے، یادوں گردوں کے معطل ہونے کی صورت میں انسانی جان کو صرف اس طرح بچایا جاسکتا ہے کہ ایک گردہ لے کر پیوند کر دیا جائے، لہذا شرعی طور پر قرینہ، گردہ اور دیگر اعضاء کی پیوند کاری کے ذریعہ علاج جائز ہوگا، آنحضرت ﷺ نے خود بھی امراض کے ازالہ کے لئے علاج فرمایا اور مسلمانوں کو بھی امراض کے علاج کا حکم دیا۔

کسی انسان کا کوئی عضو ناکارہ ہو چکا ہو اور اس عضو کے عمل کو آئندہ جاری رکھنے کے لئے کسی متبادل کی ضرورت ہو تو اس ضرورت کو پورا کرنے کے لئے عموماً درج ذیل پانچ صورتوں میں سے ایک صورت اختیار کی جاتی ہے۔

- ۱۔ غیر حیوانی اجزاء کا استعمال۔
 - ۲۔ ایسے جانوروں کے اجزاء کا استعمال جن کا کھانا شرعاً جائز ہے اور جو بطریقہ شرعی ذبح کئے گئے ہوں۔
 - ۳۔ غیر ماکول اللحم یا ماکول اللحم مگر غیر مذبوح جانوروں کے اعضاء کا استعمال۔
 - ۴۔ ایک انسان کے جسم کا ایک حصہ اسی انسان کے جسم میں استعمال کرنا۔
 - ۵۔ کسی دوسرے انسان کے عضو کا استعمال۔
- اب ذیل میں مذکورہ صورتوں کا فقہی جائزہ پیش کیا جاتا ہے۔
- ۱۔ غیر حیوانی اجزاء کا استعمال:-

یہ صورت کہ انسان کے عضو کا بدل جمادات یا نباتات وغیرہ سے تلاش کیا

گردہ اور دیگر اعضاء کے انتقال

جائے اور فنی مہارت کے ذریعے اس کو کار آمد و مفید بنایا جائے، جیسے مصنوعی دانت، مصنوعی آلہ سماعت وغیرہ، یہ صورت زمانہ قدیم سے جاری ہے اور حال میں سائنسی ترقیات نے اس فن کو بہت آگے بڑھا دیا ہے، یہ صورت بالاتفاق جائز ہے، کیونکہ اس طرح کے مصنوعی اعضاء کا استعمال خود بعض صحابہ کرامؓ نے رسول اللہ ﷺ کی اجازت سے کیا ہے، جیسا کہ روایت ہے کہ، حضرت عرفہ ابن سعدؓ کی ناک دور جاہلیت کی ایک لڑائی (یوم الکلاب) میں کٹ گئی تھی، انہوں نے چاندی کا ناک لگوا یا تھا، لیکن اس میں کچھ بدبوسی پیدا ہو گئی تھی تو رسول اللہ ﷺ نے انہیں سونے کا ناک لگوانے کی اجازت دے دی (حاجت شدیدہ کی وجہ سے، ورنہ سونے کا استعمال مردوں کے لئے ممنوع ہے) ۲

اسی طرح طحاوی شریف میں سونے کے تاروں سے دانتوں کے باندھنے کا ذکر کیا گیا ہے اور لکھا ہے

”وقد روى عن جماعة من المتقدمين اباحة شد الاسنان

بالذهب“ ۳

قرآن حکیم میں اللہ تعالیٰ کا ارشاد ہے:

﴿هُوَ الَّذِي خَلَقَ لَكُمْ فِي الْأَرْضِ جَمِيعًا﴾ ۴

ترجمہ:

”اللہ تعالیٰ نے تمام زمینی اشیاء تمہارے استعمال کے لئے پیدا کی ہیں۔“

اس آیت اور اس مضمون کی دوسری آیات و احادیث کی روشنی میں فقہاء نے یہ قاعدہ بنایا ہے کہ:

الاصل في الاشياء الاباحة حتى يدل الدليل على التحريم“ ۵

ترجمہ:

یعنی چیزوں میں اصل حکم اباحت اور جواز کا ہے، جب تک قرآن و سنت میں ممانعت نہ آئی ہو۔

گردہ اور دیگر اعضاء کے انتقال

مذکورہ بالا دلائل کی بناء پر فقہاء کے نزدیک غیر حیوانی اجزاء کا استعمال جائز ہے۔

۲۔ ماکول اللحم جانوروں کے اجزاء کا استعمال:۔ اعضاء کی پیوند کاری کی دوسری صورت

یہ ہے کہ ایسے جانوروں کے اعضاء کا استعمال کیا جائے، جن کا کھانا شرعاً جائز ہے اور جو بطریقہ شرعی ذبح کئے گئے ہوں، یہ صورت پہلی صورت کی طرح بالاتفاق جائز ہے، یہ مسئلہ فقہ کی عام کتابوں میں موجود ہے، نمونہ کے لئے چند عبارات ملاحظہ ہو۔

۱۔ تکملہ بحر الرائق میں ہے:

”وقال محمد فی السیر الکبیر لابس بالتداوی بالعظم اذا کان عظم

شاة او بقرة او بعیر او فرس او غیره من الدواب“ ۱

ترجمہ:

”امام محمد نے سیر کبیر میں کہا ہے کہ ہڈی سے علاج کرنے میں کچھ حرج نہیں

ہے، جب کہ ہڈی بکری، گائے، اونٹ، گھوڑے یا دوسرے جانوروں کی ہو“

۲۔ خلاصۃ الفتاویٰ میں ہے

”اذا سقط السن یاخذ سن شاة ذکیة ویضعها مکانها“ ۲

”جب دانت ٹوٹ کر گر جائے تو..... کسی ذبیحہ بکری کا دانت لے کر اس کی جگہ رکھ دے“

۳۔ شامی نے امام کرخی کا یہ قول نقل کیا ہے:

قال الکرخی اذا سقطت ثنیة رجل یاخذ من شاة ذکیة یشد مکانها ۱

ترجمہ:

”کرخی کہتے ہیں کہ اگر کسی شخص کے سامنے کے دانت جھڑ جائیں تو وہ مذبوح بکری کے دانت اس

کی جگہ لگائے۔“

مذکورہ عبارات سے معلوم ہوا کہ جس طرح پاک مصنوعی اعضاء کا استعمال شرعاً جائز ہے، ماکول

گردہ اور دیگر اعضاء کے انتقال

اللحم مذبوہ جانوروں کے اعضاء کا استعمال بھی کیا جاسکتا ہے، شرعاً اس میں کوئی مضائقہ نہیں ہے۔

۳۔ غیر ماکول اللحم یا غیر مذبوہ جانوروں کے اعضاء کا استعمال :-

تیسری صورت یہ ہے کہ جب جان کی ہلاکت یا عضو کے ضائع ہونے کا قوی خطرہ ہو اور اس مطلوبہ عضو کا بدل صرف ایسے جانوروں میں ہی مل سکتا ہے، جن کا کھانا حرام ہے، یا حلال تو ہے لیکن بطریق شرعی ذبح نہیں کئے گئے ہیں، تو ایسی صورت میں ان غیر ماکول اللحم یا ماکول اللحم مگر غیر مذبوہ جانوروں کے اعضاء کا استعمال جائز ہے، جیسا کہ فتاویٰ ہندیہ میں امام محمد کا یہ قول مذکور ہے:

فقد جوز التداوی بعظم ماسوی الخنزیر والادمی من الحيوانات مطلقاً

من غیر فصل بینما اذاکان الحيوان ذکيا او ميتا و بینما اذاکان العظم رطبا

اویا بسا۹

”امام محمد نے سوائے آدمی و سور کی ہڈی کے سب حیوانات کی ہڈی سے دوا کرنا مطلقاً جائز کر دیا ہے، کوئی تفصیل اس کی نہ فرمائی کہ جانور مردار ہو یا ذبح کیا ہو اور ہڈی خشک ہو یا تر ہو“۔

فتاویٰ ہندیہ میں ہی یہ عبارت بھی موجود ہے کہ مشائخ حنفیہ کتے کی ہڈی کا استعمال بھی بطور علاج جائز سمجھتے ہیں:

واما عظم الکلاب فیجوز التداوی به هکذا قال مشائخنا ۱۰

”اور کتے کی ہڈی سے دوا کرنا جائز ہے، ایسا ہی ہمارے مشائخ نے فرمایا ہے“

خلاصہ یہ کہ اضطراری حالت میں ماکول اللحم و غیر ماکول اللحم ہر دونوں غیر مذبوہ جانوروں اور مضطر کے لئے کوئی متبادل شیء دستیاب نہ ہو سکے، تو اس کے استعمال کرنے میں کوئی حرج نہیں اور جہاں تک کسی ناپاک جانور مثلاً سور وغیرہ کے اعضاء کے استعمال کا تعلق ہے تو اس بارے میں علامہ یوسف القرضاوی لکھتے ہیں:

”انتہائی ناگزیر حالت میں اس کی اجازت دی جاسکتی ہے اور وہ بھی بہ قدر ضرورت“

گردہ اور دیگر اعضاء کے انتقال

۔ اسی طرح جس طرح انتہائی ناگزیر حالت میں اللہ تعالیٰ نے اس کے گوشت کو بقدر ضرورت حلال قرار دیا ہے، سو رکی جو چیز حرام کی گئی ہے وہ ہے اس کا گوشت کھانا، جیسا کہ قرآن کی آیتوں سے پتا چلتا ہے، رہا اس کے اعضاء سے استفادہ کرنا، تو صراحت کے ساتھ کہیں بھی اس کی حرمت نہیں بیان کی گئی ہے..... اور جہاں تک اس کے عضو کے نجس ہونے کا سوال ہے تو ہم کہہ سکتے ہیں کہ وہ نجاست قابل گرفت ہوتی ہے جو جسم کے باہری حصہ میں لگی ہوتی ہے، جسم کے اندرونی حصے میں تو پہلے ہی سے پیشاب، پاخانہ اور خون کی صورت میں بے شمار نجاست اور غلاظت بھری ہوتی ہے، اس لئے ہم کہہ سکتے ہیں کہ سور کے نجس عضو کو بدن کے اندرونی حصے میں لگانا کوئی قابل اعتراض بات نہیں ہونی چاہیے، اے

۴۔ ایک انسان کے جسم کا ایک حصہ اسی انسان کے جسم میں استعمال کرنا۔ پیوند کاری کی چوتھی صورت یہ ہے کہ انسان کے جسم کا کوئی حصہ اسی انسان کے جسم کے لئے استعمال کیا جائے، یعنی اپنا جزء اپنے ہی لئے استعمال کیا جائے، تو فقہاء کے نزدیک شرعاً اس میں کوئی قباحت نہیں، جیسا کہ امام ابو یوسف کا قول نقل کرتے ہوئے امام کاسانی نے لکھا ہے کہ وہ کسی انسان کے لئے اس کے اپنے اور دوسرے کے دانت لگانے میں فرق کیا کرتے تھے، امام ابو یوسف کا قول ہے:

الفصل له من وجهين أحدهما ان سن نفسه جزء منفصل للحال عنه
لكنه يحتمل أن يصير متصلاً في الثاني بأن يلتنم فيشد بنفسه فيعود الى
حالة الاولى واعاد جزء منفصل الى مكانه ليلتنم جائز كما اذا انقطع شيء
من عضوه فأعادته الى مكانه فانما سن غيره فلا يحتمل ذلك والثاني ان
استعمال جزء منفصل عن غيره من بني آدم اهانة بذلك الغير
والآدمي بجميع أجزائه مكرم ولا اهانة في استعمال جزء نفسه في
الاعادة الى مكانه ۱۲۔

گردہ اور دیگر اعضاء کے انتقال

ترجمہ:

”دونوں میں فرق دو طرح سے ہے: اولاً اس طرح کہ اس کا دانت اس وقت اس سے الگ ہوا ہے، لیکن یہ احتمال ہے کہ وہ دوسرے لمحے سے متصل ہو جائے، وہ اس طرح کہ وہ اس کو ملا لے اور خود ہی اس کو باندھ لے جس کی بناء پر سابقہ حالت لوٹ آئے اور کسی علیحدہ شدہ حصہ کو جوڑ لینا تاکہ وہ دوبارہ جڑ جائے، جائز ہے، جیسا کہ اگر اس کا کوئی ایک جزء کٹ گیا اور اس نے اس جزء کو اپنی جگہ دوبارہ لگا لیا تو جائز ہے، جبکہ دوسرے کے دانت میں اس کا احتمال نہیں ہے۔ دوسرا فرق یہ ہے کہ دوسرے انسان کے الگ شدہ حصے کا استعمال کرنا دوسرے شخص کی اہانت ہے، حالانکہ انسان اپنے تمام اعضاء سمیت باعث تعظیم و تکریم ہے اور انسان کے اپنے حصے کو دوبارہ لگانے میں کوئی حرج نہیں ہے“

مذکورہ عبارات سے ثابت ہوا کہ خود اپنے جسم میں اپنے جسم ہی سے پیوند کاری کرنے میں کوئی مضائقہ نہیں ہے۔

عصر حاضر میں پیوند کاری سے متعلق مذکورہ بالا چار صورتوں کے جواز پر تمام فقہاء کے درمیان تقریباً اتفاق پایا جاتا ہے۔

۵۔ ایک انسان کا عضو دوسرے انسان کے لئے استعمال کرنا:-

اعضاء کی پیوند کاری اور انتقال کی اہم صورت اور اصل مسئلہ جس کے بارے میں فقہاء کے درمیان اختلاف پایا جاتا ہے، یہ ہے کہ ایک انسان کا عضو دوسرے انسان کے لئے استعمال کیا جائے، جیسا کہ آنکھوں، پھیپھڑوں، گردوں اور قلب وغیرہ کے لئے ہوا کرتا ہے۔ عام طور پر ہمارے علماء کا رجحان اس کے ناجائز ہونے کی طرف ہے، لیکن اس مسئلہ کا ایک اہم پہلو یہ ہے کہ اگر ایک شخص جس کے دو گردے کارگر ہوں اور ایک ہی گردہ اس کے لئے کافی ہو جاتا ہو، دوسرے گردہ سے وہ اپنے کسی بھائی کی جان کا تحفظ کر سکتا ہو، جس کے پاس ایک گردہ بھی کام کا نہ ہو، تو کیا اس کے لئے یہ گنجائش نہ ہوگی کہ وہ اپنے ایک

گردہ اور دیگر اعضاء کے انتقال

گردہ سے اپنے بھائی کی جان بچالے، یا اگر ایک شخص جو اپنی جان دے رہا ہے وہ اپنی آنکھ کسی دوسرے نابینا کو بہہ کر دے، جس سے اس کو بینائی زندگی بھر حاصل ہو جائے، اسلام کی مجموعی تعلیمات سے اندازہ ہوتا ہے کہ وہ اس قسم کے ایثار و اعانت کو پسندیدگی کی نظر سے دیکھتا ہے، جیسا کہ ڈاکٹر یوسف القرضاوی لکھتے ہیں:

”اسلامی شریعت کا اصول یہ ہے کہ بقدر امکان کسی کی مصیبت کو دور کرنے کی کوشش کی جائے، جہی تو بھوکوں کو کھانا کھلانا، قیدیوں کو رہائی دلانا، مریض کا علاج کرانا اور مرتے ہوئے شخص کی جان بچانا شریعت کی نظر میں بڑے نیک اعمال ہیں۔ کسی مسلم کو یہ بات زیب نہیں دیتی کہ کسی شخص کو مصیبت میں دیکھے اور اس کی مدد نہ کرے، اس بناء پر ہم کہہ سکتے ہیں کہ اگر کسی مریض کو کسی انسانی عضو کی اتنی شدید ضرورت ہے کہ اس کے بغیر اس کا زندہ رہنا مشکل ہے، مثلاً یہ کہ اس کا گردہ ناکارہ ہو جائے اور اسے گردے کی شدید ضرورت ہے تو ایسی صورت میں کوئی شخص اپنے دو گردوں میں سے ایک گردے کا عطیہ دے کر اس کی جان بچالے، تو اس کا یہ عمل باعث اجر و ثواب ہے، اگر مال و دولت کا عطیہ باعث اجر و ثواب ہے تو انسانی عضو کا عطیہ اس بھی بڑھ کر کار ثواب ہے، کیوں کہ مال کے بغیر محتاج انسان مر نہیں جائے گا، لیکن اس عضو کے بغیر اس کی زندگی ختم ہو سکتی ہے، البتہ انسانی عضو کا عطیہ کرنا چند شرطوں کے ساتھ جائز ہے۔

۱۔ کسی ایسے عضو کا عطیہ جائز نہیں ہے جو جسم میں ایک ہی عدد ہو، مثلاً دل، کیوں کہ اس کا عطیہ دینے کے بعد انسان کے لئے زندہ رہنا ممکن نہیں ہے۔

۲۔ اسی طرح کسی ظاہری عضو کا عطیہ دینا جائز نہیں ہے، مثلاً ہاتھ، پیر، آنکھ وغیرہ۔

۳۔ عطیہ دینے سے اگر بیوی اور بال بچوں میں سے کسی کو نقصان ہو رہا ہو، تو ایسی صورت میں عطیہ دینا جائز نہیں ہے۔

گردہ اور دیگر اعضاء کے انتقال

۴۔ عضو کا عطیہ کرنے والا عاقل و بالغ ہو، ۱۳

ایک انسان کا عضو دوسرے انسان میں لگانے کے جواز پر کوئی نص موجود نہیں ہے، اس لئے یہ ایک اجتہادی مسئلہ ہے، اس مسئلے میں تحقیق و اجتہاد کا دار و مدار صرف فقہی قواعد پر ہے، جو خصوص سے مستنبط ہیں اور یہاں جن قواعد کا اس مسئلے پر انطباق ہو سکتا ہے، وہ درج ذیل ہیں۔

الضرورات تبيح المحضورات ۱۴

”ضرورتیں ناجائز چیزوں کو جائز بنا دیتی ہیں“

فقہاء کے نزدیک ”ضرورت“ سے مراد مطلق حاجت اور تکلیف نہیں ہے، بلکہ اس سے مراد اضطرار اور بے بسی کی وہ حالت ہے کہ اگر ایک انسان نے کسی ممنوع چیز کو استعمال نہ کیا تو وہ مر جائے گا یا قریب الموت ہو جائے گا اور ”حاجت“ اس حالت کو کہا جاتا ہے جس میں انسان کے مرنے یا قریب الموت ہونے کا خطرہ تو نہ ہو، لیکن وہ تکلیف اور پریشانی میں مبتلا ہو، جیسا کہ علامہ حموی نے فتح المدیر کے حوالہ سے نقل کیا ہے:

”فالضرورة: بلوغه حداً ان لم يتناول الممنوع، هلك أو قارب، وهذا يبيح تناول الحرام، والحاجة: كالجائع الذي لو لم يجد ما يأكله لم يهلك غير أنه يكون في جهد ومشقة“ ۱۵

مذکورہ قاعدے کی بنیاد پر اعضاء کی پیوند کاری کی اجازت دی جاسکتی ہے، بشرطیکہ متبادل دستیاب نہ ہو اور ڈاکٹر کی رائے میں اس پیوند کاری کی کامیابی اور مریض کی صحت یا بی کا ”ظن غالب ہو۔“ انسانی اعضاء کی پیوند کاری سے متعلق دوسرا قاعدہ یہ ہے کہ:

”اذ تعارض مفسدتان زوعی اعظمها ضراراً بارتكاب اخفهما“ ۱۶

ترجمہ:

”جب دو خرابیوں کے درمیان تعارض ہو تو زیادہ نقصان دہ خرابی سے بچنے کے لئے کم تر خرابی کو

گردہ اور دیگر اعضاء کے انتقال

اختیار کیا جائے گا۔“

فقہاء نے اس قاعدے کا انطباق مختلف مسائل پر کیا ہے، مثلاً اگر کسی حاملہ میت کے بچے کی زندگی کا غالب گمان ہو تو اس کے پیٹ کو چاک کر کے بچہ کو نکالا جاسکتا ہے، اے مقصد یہ ہے کہ زندہ انسان کی جان بچانے کے لئے لاش کی بے حرمتی برداشت کی جاسکتی ہے، کیونکہ زندہ انسان کا مرجانا بڑا نقصان ہے اور لاش کے پیٹ کو چاک کرنا اس کے مقابلے میں کم تر نقصان ہے، اس لئے مذکورہ شرعی قاعدے کی روشنی میں اس نقصان کو برداشت کر لینا چاہئے۔

اسی طرح مذکورہ مسئلے پر اس قاعدہ کا انطباق اس طرح کیا جاسکتا ہے کہ مریض کا مرجانا بڑا نقصان ہے اور میت کے عضو کو کاٹ کر مریض کے جسم میں لگانا نسبتاً کم خرابی ہے، اس لئے بڑے نقصان سے بچنے کے لئے میت کی بے حرمتی کو برداشت کر لینا چاہیے، بشرطیکہ متبادل موجود نہ ہو اور مریض کے بچنے کی قوی امید ہو، جس طرح بچے کی زندگی بچانے کے لئے اس کی مردہ ماں کا پیٹ چاک کرنے کی بے حرمتی برداشت کی جاتی ہے۔ ۱۸

تیسرا قاعدہ جس کی بنیاد پر اعضاء کی پیوندکاری کا جواز بنتا ہے، یہ ہے کہ:

”المشقة تجلب التيسير“ ۱۹

”مشقت آسانی کو لاتی ہے“، یعنی مشکلات سہولت کا سبب ہو جاتی ہیں اور تنگی کے موقع پر توسیع دی جاتی ہے

مذکورہ بالا قواعد اور ان جیسے دوسرے فقہی قواعد کی بناء پر اضطراری حالت میں بقدر ضرورت انسانی اعضاء کی پیوندکاری کا عمل جائز ہوگا۔

جن لوگوں نے اعضاء کی پیوندکاری سے منع کیا ہے، گواہوں نے اس کے مختلف اسباب بیان کئے ہیں، مگر اصل سبب جو ان کے پیش نظر ہے، وہ انسانی حرمت و کرامت کا تحفظ ہے، اکثر فقہاء نے انسانی اجزاء سے انتفاع کو اس لئے منع کیا ہے کہ انسانی متاع خرید و فروخت نہ بن جائے، یہ اس کی شان و کرم کے خلاف ہے، جیسا کہ بحر الرائق میں ہے:

گردہ اور دیگر اعضاء کے انتقال

و شعر الانسان و الانتفاع به ای لم یجز بیعه، و الانتفاع به لان الآدمی مکرم غیر

مبتدل فلا یجوز ان یکون شیء من اجزائه مهاناً مبتدلاً ۲۰

ترجمہ:

”انسان کے بال سے نہ انتفاع جائز ہے، نہ اس کی بیع جائز ہے، اس لئے کہ آدمی مکرم ہے نہ کہ قابل صرف کوئی چیز، پس نہیں چاہیے کہ اس کے اجزاء میں سے کسی بھی جزء کو ذلیل کیا جائے اور اس کو استعمال کیا جائے“

اس عبارت سے ثابت ہوتا ہے کہ انسانی اعضاء سے انتفاع کی ممانعت اس زمانے میں اس لئے تھی کہ اس سے انسان کی توہین تصور کیا جاتا تھا اور اس دور میں ایسے طریقے بھی رائج نہیں ہوئے تھے کہ شائستہ طور پر انسانی اجزاء سے انتفاع کیا جاسکے، جبکہ ہمارے زمانے میں اس عمل کو انسان کی توہین نہیں سمجھا جاتا تھا، اگر کوئی شخص اپنا عضو کسی اور کو دے دے، تو نہ وہ خود اپنی اہانت کا احساس کرتا ہے، نہ لوگ ایسا محسوس کرتے ہیں، بلکہ اس کی قدر و منزلت میں اضافہ ہو جاتا ہے، اس لئے بڑے بڑے قائدین اور زعماء اپنے اعضاء کے سلسلے میں اس قسم کی وصیت کر جاتے ہیں اور یہ چیز ان کے لئے نیک نامی کا باعث ہوتی ہے اور انسانیت نوازی سمجھی جاتی ہے۔ ایک انسان کے جسم کا خون دوسرے انسان کے جسم میں منتقل کیا جاسکتا ہے، اب اس پر قریب قریب اتفاق ہو چکا ہے، حالانکہ جزء انسانی سے انتفاع کو مطلقاً توہین انسانی باور کیا جائے تو اسے بھی ناجائز ہونا چاہیے کہ جزء انسانی ہونے میں دونوں کی حیثیت یکساں ہے۔ ۲۱

مفتی کفایت اللہ کو اعضاء کی پیوند کاری کو درست نہیں سمجھتے، تاہم وہ بھی مطلقاً اجزاء سے انتفاع کو حرام نہیں کہتے ہیں اور اس کو تسلیم کرتے ہیں کہ کبھی اجزاء انسانی کا استعمال ایسا بھی ہو سکتا ہے جو مستلزم اہانت نہ ہو، وہ لکھتے ہیں:

”یہ شبہ کہ انسان کے اجزاء کا استعمال ناجائز ہے، اس لئے وارد نہ ہونا چاہیے کہ استعمال کی

صورت میں مستلزم اہانت ہو، وہ ناجائز ہے اور جس میں اہانت نہ ہو تو بضرورت وہ استعمال

گردہ اور دیگر اعضاء کے انتقال

نا جائز نہیں، جیسے رسول اللہ ﷺ کے موئے مبارک کو پانی میں دھو کر وہ پانی مریض پہ چھڑکا

یا پلایا جاتا تھا“ ۲۲

پس چونکہ موجودہ زمانے میں اجزاء انسانی سے انتفاع کے ایسے طریقے ایجاد ہو گئے ہیں جو مستلزم اہانت نہیں ہیں اور نہ عرف میں ان کو اہانت سمجھا جاتا ہے، اس لئے اصولی طور پر ان کو درست اور جائز ہونا چاہیے۔

پہلے بھی گزر چکا ہے کہ انسانی جان کے تحفظ اور بقاء کے لئے قابل احترام چیزوں کی اہانت قبول کی جاسکتی ہے، مثلاً جب کوئی حاملہ مر جائے اور اس کے پیٹ میں بچہ ہو جو حرکت کرتا ہو، تو فقہاء نے عورت کے آپریشن کی اجازت دی ہے اور استدلال یہ کیا ہے کہ یہاں تعظیم میت کو ایک زندہ نفس کی بقاء کے لئے ترک کیا جا رہا ہے، جیسا کہ بحر الرائق میں ہے:

” لان ذلك تسبب في احياء نفس محترمة بترك تعظيم الميت

فالاحياء اولیٰ“ ۲۳

اور یہاں بھی چونکہ ایک انسانی جان کے تحفظ اور بقاء کا سوال ہے اس لئے پیوند کاری جائز ہے۔ زندہ انسانوں کے عضو کی منتقلی میں البتہ یہ شبہ پیدا ہوتا ہے کہ کہ فقہاء نے مکروہ کے لئے اس کو جائز قرار نہیں دیا ہے کہ وہ کسی شخص کی اجازت سے بھی اس کے جسم سے کچھ حصہ کاٹ کھائے، جیسا کہ علامہ کاسانی لکھتے ہیں:

” واما لنوع الذی لا یباح ولا یرخص بالاکراه اصلاً فهو قتل المسلم بغير

حق لا یحتمل الاباحۃ بحال.... وكذا قطع عضو من اعضائه.... ولو اذن له

المکروه علیه فقال للمکروه افعل لا یباح له ان یفعل“ ۲۴

ترجمہ

”بہر حال وہ فرع جو مباح نہیں ہے اور نہ اکراہ کی وجہ سے اس میں کسی بھی صورت میں رخصت دی جاتی ہے تو وہ فرع ناحق کسی مسلمان کو قتل کرنا ہے، چاہے اکراہ ناقص ہو یا تام.... اور ایسے ہی انسان

گردہ اور دیگر اعضاء کے انتقال

کے اعضاء میں سے کسی عضو کو کاٹنا... اگرچہ مکروہ علیہ اسے اجازت دیتے ہوئے کہہ دے کہ کاٹ لو تو کاٹنا اس کے لئے جائز نہیں ہوگا“

اس لئے اگر مرنے والے کے اعضاء کی پیوند کاری کو جائز بھی قرار دیا جائے تو بھی اس بات کو جائز نہیں ہونا چاہیے کہ زندہ شخص کا عضو دوسرے شخص کو منتقل کیا جائے، گو خود اس پر رضامند ہو، لیکن اگر ہم فقہاء کی اس طرح کی تعبیر کو موجودہ زمانہ کی تحقیق اور اکتشاف کے تناظر میں دیکھیں تو معلوم ہوگا کہ پیوند کاری کے طریقہ میں ہلاکت یا ضرر کا کوئی اندیشہ نہیں، اس لئے جب یہ عمل محفوظ طریقہ پر انجام دیا جائے اور عضو کا عطیہ دینے والا خود اس پر بغیر کسی زبردستی رضامند بھی ہے تو اس کو درست ہونا چاہیے۔

اس مسئلہ میں مسلمانوں اور کافر کے اعضاء میں استحباب کے درجہ میں تفریق ہو تو درست ہے، یعنی بہتر ہے کہ ایک مسلمان کے جسم میں دوسرے مسلمان کے عضو کی پیوند کاری ہو، مگر اس کو شرط کا درجہ دینا درست نظر نہیں آتا، دودھ پلانے والی عورت کے متعلق سرخسی کا بیان ہے:

ولابأس بان يستاجر المسلم الظئر الكافرة والتي قد ولت من الفجور

لان خبث الكفر فى اعتقادها دون لبنها ۲۵

ترجمہ:

”اس میں کوئی حرج نہیں کہ کوئی مسلم دودھ پلانے والی کافر عورت کو اجرت پر رکھے، یا ایسی عورت کو جو فاجر ہو، کیونکہ کفر کی خباثت اس کے اعتقاد میں ہوتی ہے، دودھ میں نہیں“

اسی طرح علامہ یوسف القرضاوی لکھتے ہیں:

”غیر مسلم شخص کے عضو کی مسلم شخص کے بدن میں پیوند کاری بالکل جائز اور درست ہے، کیونکہ انسان کے اعضاء مسلم یا کافر نہیں ہوتے اور قرآن کی آیت کہ ﴿ اِنَّ مَا الْمُشْرِكُوْنَ نَجَسٌ ۚ﴾ ۲۶ ”مشرکین نجس اور ناپاک ہیں“ اس آیت میں نجاست سے مراد ظاہری اور جسمانی نجاست نہیں ہے، بلکہ روحانی اور مصنوعی نجاست ہے“ ۲۷

گردہ اور دیگر اعضاء کے انتقال

رابطہ عالم اسلامی مکہ مکرمہ کی اسلامک اکیڈمی نے اعضاء کی پیوند کاری سے متعلق درج ذیل فیصلہ کیا تھا:

”کسی زندہ انسان کے جسم سے کوئی عضو لینا اور اسے دوسرے انسان میں لگا دینا جو اس کا ضرورت مند ہو، اپنی زندگی بچانے کے لئے یا اپنے بنیادی اعضاء کے عمل میں سے کسی عمل کو واپس لانے کے لئے جائز عمل ہے، جو عضو دینے والے کی نسبت سے کرامت انسانی کے منافی نہیں ہے، دوسری طرف عضو لینے والے کے حق میں نیک تعاون اور بڑی مصلحت کا کام ہے جو ایک مشروع اور قابل تعریف عمل ہے، بشرطیکہ درج ذیل شرائط موجود ہوں:

- ۱- عضو کے لینے سے اس کی عام زندگی کو نقصان پہنچانے والا ضرر نہ لاحق ہوتا ہو، کیونکہ شریعت کا اصول ہے کہ کسی نقصان کے ازالہ کے لئے اسی جیسے یا اس سے بڑے نقصان کو گوارا نہیں کیا جائے گا اور چونکہ ایسی صورت میں عضو کی پیشکش اپنے آپ کو ہلاکت میں ڈالنے کے مرادف ہوگا، جو شرعاً ناجائز ہے۔
- ۲- عضو دینے والے رضا کار نے اپنی خواہش سے اور بغیر کسی دباؤ کے دیا ہو۔
- ۳- ضرورت مند مریض کے علاج کے لئے عضو کی پیوند کاری، ہی طبی نقطہ نظر سے تنہا ممکن ذریعہ رہ گیا ہو۔
- ۴- عضو لینے اور عضو لگانے کے عمل کی کامیابی غالباً یا عادتاً یقینی ہو، ۲۸

مجمع الفقہ الاسلامی الہند کا اس بارے میں درج ذیل فیصلہ ہے:

”اگر کوئی مریض ایسی حالت میں پہنچ جائے کہ اس کا کوئی عضو اس طرح بے کار ہو کر رہ گیا ہے کہ اگر اس عضو کی جگہ کسی دوسرے انسان کا عضو اس کے جسم میں پیوند نہ کیا جائے تو قوی خطرہ ہے کہ اس کی جان چلی جائے گی اور سوائے انسانی عضو کے کوئی دوسرا متبادل اس کی کوپورا نہیں کر سکتا اور ماہر قابل اعتماد اطباء کو یقین ہے کہ سوائے انسانی کی پیوند کاری

گردہ اور دیگر اعضاء کے انتقال

کے کوئی کوئی راستہ اس کی جان بچانے کا نہیں ہے اور عضو انسانی کی پیوند کاری کی صورت میں ماہر اطباء کو ظن غالب ہے کہ اس کی جان بچ جائے گی اور متبادل عضو انسانی اس مریض کے لئے فراہم ہے، تو ایسی ضرورت، مجبوری اور بے کسی کے عالم میں عضو انسانی کی پیوند کاری کرا کر اپنی جان بچانے کی تدبیر کرنا مریض کے لئے مباح ہوگا۔

اگر کوئی تندرست شخص ماہر اطباء کی روشنی میں اس نتیجہ پر پہنچتا ہے کہ اگر اس کے دو گردوں میں سے ایک گردہ نکال لیا جائے تو بظاہر اس کی صحت پر کوئی اثر نہیں پڑے گا اور وہ اپنے رشتہ مریض کو اس حال میں دیکھتا ہے کہ اس کا خراب گردہ اگر نہیں بدلا گیا تو بظاہر حال اس کی موت یقینی ہے اور اس کا کوئی متبادل موجود نہیں ہے تو ایسی حالت میں اس کے لئے جائز ہوگا کہ وہ بلا قیمت اپنا ایک گردہ اس مریض کو دے کر اس کی جان بچالے۔“ ۲۹

اسی طرح ملائیشیا میں ایک بین الاقوامی کانفرنس منعقد ہوئی تھی، جس نے اعضاء کی پیوند کاری کے مسئلے پر بحث کرنے کے لئے ایک کمیٹی بنائی تھی، اس کمیٹی نے یہ رائے قائم کی کہ اعضاء کی پیوند کاری کا عمل جائز تو ہے مگر اس کے لئے درج ذیل شرائط ہیں۔

۱۔ پہلی شرط یہ ہے کہ مریض اضطراری حالت میں ہو اور اس کی زندگی بظاہر اس عمل سے بچ سکتی ہو اور کوئی دوسرا متبادل علاج موجود نہ ہو۔

۲۔ دوسری شرط یہ ہے کہ جس کے جسم سے دل یا دوسرا ایسا عضو لیا جا رہا ہو، جس کے بغیر وہ طبی اصول کے مطابق زندہ نہ رہ سکتا ہو، تو اس صورت میں ضروری ہے کہ مریض کی موت کا یقین حاصل کر لیا جائے۔

۳۔ تیسری شرط یہ ہے کہ اس بات کا یقین اور احتیاطی تدابیر کا علم حاصل کر لیا جائے کہ اعضاء کی پیوند کاری کا یہ عمل انسانوں کے قتل یا انسانی اعضاء کی تجارت اور کاروبار کا ذریعہ نہیں بنے گا۔

گردہ اور دیگر اعضاء کے انتقال

۳۔ اور چوتھی شرط یہ ہے کہ میت کے وارثوں کی رضامندی حاصل کر لی گئی ہو یا مرنے والے نے وصیت کی ہو کہ میرے جسم کا فلاں عضو لے لیا جائے۔ ۳۰۔ مفتی نظام الدین الاعظمی مفتی دارالعلوم دیوبند لکھتے ہیں:

”اگر اضطراری صورت ایسی ہو جائے کہ احتشاء جسم (اندرون جسم) میں مثلاً گردہ، پھیپھڑا، جگر، دل وغیرہ میں سے کوئی اس درجہ خراب ہو جائے کہ اس کو نکال کر اس کی جگہ دوسرا لگانا ضروری ہو جائے اور ماہر معالجوں کے نزدیک جانبری کے لئے اور زندگی بچانے کے لئے اس عمل کے بغیر چارہ نہ رہے، بلکہ یہی عمل متعین ہو جائے اور صحت و ابقاء زندگی کا گمان غالب حاصل رہے تو اس اضطراری حالت میں جان باقی رکھنے کے لئے اس عمل کے بقدر اضطرار گنجائش ہو سکے گی، پھر بھی یہ کوشش لازم ضروری رہے گی کہ بجائے انسانی عضو کے کسی جانور کا عضو اور وہ بھی ماکول اللحم جانور کے عضو سے کام چل سکے تو صرف اسی عضو سے کام لیا جائے۔“ ۳۱۔

جو علماء اور ماہرین اعضاء کی پیوند کاری کے عدم جواز کے قائل ہیں ان کے سامنے یہ پہلو بھی ہے کہ اگر یہ طریقہ عام ہو جائے اور اس کا شرعی جواز بھی فراہم کر دیا جائے تو انسانی لاشیں مال تجارت بن جائے گی، انسانی اعضاء کا بڑے پیمانے پر کاروبار شروع ہو جائے گا اور انسانیت و آدمیت کی کرامت ختم ہو کر رہ جائے گی، نفس پرستی اور خود غرضی کے اس دور میں یہ بھی بعید نہیں ہے کہ کچھ لوگ اپنی عیاشی اور خود غرضی کے لئے غریبوں اور ان کے بچوں کی زندگی سے کھیلنا شروع کر دیں اور یہ بھی ممکن ہے کہ کچھ لوگ اپنی غربت اور مفلوک الحالی کی وجہ سے اپنے رشتہ داروں کی لاشیں فروخت کرنا شروع کر دیں، اس لئے اگر اعضاء کی پیوند کاری کا عمل اس بڑی خرابی کا ذریعہ بن رہا ہو تو اضطراری حالت میں جائز ہونے کے باوجود اس پر پابندی لگائی جاسکتی ہے۔ ۳۲۔ اس لئے فقہاء کے نزدیک اضطراری حالت میں اگرچہ اعضاء کی پیوند کاری جائز ہے لیکن اس کی خرید و فروخت کی قطعاً اجازت نہیں دی جاسکتی، جیسا کہ علامہ مقرر ضادی لکھتے ہیں:

گردہ اور دیگر اعضاء کے انتقال

”انسانی اعضاء کا عطیہ تو جائز ہے لیکن اس کی خرید و فروخت جائز نہیں ہے، تاکہ انسانی جسم سامان تجارت نہ بن جائے کہ اس کی بے حرمتی لازم آتی ہے، افسوس کی بات ہے کہ بعض غریب ممالک میں انسانی اعضاء کی تجارت زوروں پر ہے۔ غریبوں کو پیسے کا لالچ دے کر یا ان کی بے خبری میں ان اعضاء نکال لئے جاتے ہیں اور مال داروں کو مہنگے داموں فروخت کئے جاتے ہیں، بلاشبہ یہ ایک گھناؤنا جرم ہے“ ۳۳

خلاصہ یہ کہ اصولاً تو انسانی اعضاء کی پیوند کاری اور ان کا استعمال و ابتنال ممنوع ہے، لیکن بعض شرعی قواعد کے تحت اضطراری حالت میں بقدر ضرورت یہ عمل جائز درج ذیل شرائط کے ساتھ جائز ہے۔

- ۱۔ مریض کی موت یا اس کے کسی عضو کے ضائع ہو جانے کا شدید خطرہ ہو۔
- ۲۔ ماہرین کی رائے یہ ہو کہ انسانی عضو کی پیوند کاری سے مریض کے شفا یاب ہونے کی قوی امید ہے اور اس عمل کی کامیابی کا غالب گمان ہے۔
- ۳۔ جس شخص کی لاش سے کوئی عضو لیا جا رہا ہو اس کے بارے میں اچھی طرح یقین حاصل کر لیا گیا ہو کہ یہ مر گیا ہے اور اس کے جسم میں زندگی کی کوئی رمت باقی نہیں رہی۔
- ۴۔ اگر زندہ شخص کا کوئی عضو مثلاً گردہ لیا جا رہا ہو، تو اس صورت میں یہ یقین یا غالب گمان حاصل کر لیا گیا ہو کہ اس کی زندگی کو کوئی خطرہ نہیں ہے اور وہ اپنی خوشی سے یہ عطیہ دے رہا ہے۔
- ۵۔ اس بات کا اطمینان حاصل کر لیا گیا ہو کہ اعضاء کی پیوند کاری کا یہ عمل انسانی اعضاء کے کاروبار کا ذریعہ ثابت نہیں ہوگا اور حکومتوں نے اس بارے میں قانون کے ذریعے تمام انسدادی اور احتیاطی تدابیر اختیار کر لی ہوں۔

حوالہ جات

- ۱۔ بخاری، کتاب الطب، باب ما انزل اللہ داءً الا انزل اللہ له شفاء۔
- ۲۔ نسائی، کتاب الزينة، باب من اصيب انفه هل يتخذ انفاً من ذهب۔
- ۳۔ ابی جعفر احمد بن محمد الطحاوی، شرح معانی الآثار، لاہور، مطبع مجتہبی، ۱۹۸۳ء، کتاب الکراہیة، باب التختم بالذهب، ۲: ۳۵۰۔
- ۴۔ البقرہ، ۲: ۲۹۔
- ۵۔ جلال الدین عبدالرحمن بن ابی بکر السیوطی، الاشباہ والنظائر، بیروت، دارالکتب العلمیہ، ۲۰۰۵ء، ۱: ۱۳۱۔
- ۶۔ محمد بن حسین الطوری، تکملہ بحر الرائق، مصر، دارالکتب العربیہ الکیبریٰ، کتاب الکراہیة، فصل فی البیع۔
- ۷۔ طاہر بن عبدالرشید، خلاصۃ الفتاویٰ، کوئٹہ، مکتبہ رشیدیہ، کتاب الکراہیة، فصل فی اللبس۔
- ۸۔ شیخ محمد امین الشہیر بابن عابدین، ردالمحتار علی الدرالمختار، مصر، دارالکتب العربیة الکیبریٰ، کتاب الحظر والاباحہ، فصل فی اللبس، ۵: ۲۵۵۔
- ۹۔ فتاویٰ ہندیہ، کتاب الکراہیة، باب فی التداوی والمعالجات، ۵: ۳۵۴۔
- ۱۰۔ ایضاً، ۵: ۳۵۴۔
- ۱۱۔ یوسف القرضاوی، فتاویٰ، (مترجم سید زاہد اصغر فلاحی) لاہور، دار النوادر، ۲: ۲۲۶۔

- ۱۲۔ علاؤ الدین ابی بکر بن مسعود الکاسانی، بدائع الصنائع، کوئٹہ، مکتبہ رشیدیہ، کتاب الاستحسان، ۵: ۱۳۳
- ۱۳۔ فتاویٰ، ۲: ۲۱۶، ۲۱۷۔
- ۱۴۔ زین الدین بن ابراہیم، الشہیر بابن نجیم، الاشباہ والنظائر علی مذهب ابی حنیفہ النعمان، بیروت، دارالکتب العلمیہ، ۱۹۹۹ء، ص ۷۳۔
- ۱۵۔ الحموی، شیخ سید احمد بن محمد المصری، شرح الحموی علی الاشباہ والنظائر لابن نجیم، کراچی، ادارۃ القرآن والعلوم الاسلامیہ، ۲۰۰۲ء، ۱: ۲۰۲۔ ایضاً فی الاشباہ والنظائر للسیوطی، ۱: ۱۷۶۔
- ۱۶۔ الاشباہ والنظائر لابن نجیم، ص ۷۶۔
- ۱۷۔ ایضاً، ص ۷۶۔
- ۱۸۔ مولانا گوہر رحمن، تفہیم المسائل، مردان، مکتبہ تفہیم القرآن، ۳: ۱۸۰، ۱۸۱۔
- ۱۹۔ الاشباہ والنظائر لابن النجیم، ص ۶۳۔
- ۲۰۔ شیخ زین الدین الشہیر بابن نجیم، البحر الرائق، مصر، دارالکتب العربیۃ الکبریٰ، کتاب البیع، باب البیع الفاسد، ۶: ۸۱۔
- ۲۱۔ خالد سیف اللہ رحمانی، اعضاء کی پیوند کاری، جدید فقہی مباحث، کراچی ادارۃ القرآن، ۱: ۲۰۶۔
- ۲۲۔ مفتی کفایت اللہ، کفایت المفتی، ملتان، مکتبہ امدادیہ، کتاب الحضرة والاباحة، ۹: ۱۳۳۔
- ۲۳۔ محمد بن حسین بن علی الطوری، تکملہ البحر الرائق، کتاب الکراہیۃ، فصل فی البیع، ۸: ۲۰۵۔

گرددہ اور دیگر اعضاء کے انتقال

- ۲۴ . بدائع الصنائع للکاسانی، کتاب الاکراه، فصل بیان حکم ما یقع علیہ الاکراه، ۷: ۱۷۷ .
- ۲۵ . شمس الدین السرخسی، کتاب المبسوط، بیروت، دار المعرفة، کتاب الاجارات، باب اجارة الظئر .
- ۲۶ . التوبه، ۹: ۲۸ .
- ۲۷ . فتاویٰ، ۲: ۲۲۰، ۲۲۱ .
- ۲۸ . مجاہد الاسلام قاسمی، عصر حاضر کے پیچیدہ مسائل کا شرعی حل، کراچی، ادارۃ القرآن والعلوم الاسلامیہ، ۱۴۲۲ھ، ص ۱۵۷، ۱۵۸ .
- ۲۹ . مجاہد الاسلام قاسمی، اہم فقہی فیصلے، کراچی، ادارۃ القرآن والعلوم الاسلامیہ، ۱۹۹۹ء، ص ۱۳ .
- ۳۰ . مجلہ الجوث الاسلامیہ، ریاض، بحوالہ تفہیم المسائل، ۳: ۱۸۵ .
- ۳۱ . مفتی نظام الدین الاعظمی، نظام الفتاویٰ، لاہور، مکتبہ رحمانیہ، ۱: ۳۸۶ .
- ۳۲ . تفہیم المسائل، ۳: ۱۸۶، ۱۸۷ .
- ۳۳ . فتاویٰ، ۴: ۲۱۹ .

کتابیات

۱. بخاری، الامام الحافظ ابی عبداللہ، محمد بن اسمعیل، الجامع الصحیح، دہلی، اصح المطابع، ۱۹۳۸ء.
- ۲۔ نسائی، حافظ عبدالرحمن، المجتبى من السنن، کراچی قدیمی کتب خانہ.
۳. ابی جعفر احمد بن محمد الطحاوی، شرح معانی الآثار، لاہور، مطبع مجتہائی، ۱۹۸۳ء
۴. جلال الدین عبدالرحمن بن ابی بکر السیوطی، الاشباہ والنظائر، بیروت، دارالکتب العلمیہ، ۲۰۰۵ء..
۵. محمد بن حسین الطوری، تکملہ بحر الرائق، مصر، دارالکتب العربیہ الکبریٰ.
۶. طاہر بن عبدالرشید، خلاصۃ الفتاویٰ، کوئٹہ، مکتبہ رشیدیہ۔
۷. شیخ محمد امین الشہیر بابن عابدین، ردالمحتار علی الدر المختار، مصر، دارالکتب العربیہ الکبریٰ.
۸. الشیخ نظام وجماعۃ من علماء الہند، الفتاویٰ الہندیہ، پشاور، نورانی کتب خانہ۔
۹. علاؤ الدین ابی بکر بن مسعود الکاسانی، بدائع الصنائع، کوئٹہ، مکتبہ رشیدیہ.
۱۰. زین الدین بن ابراہیم، الشہیر بابن نجیم، الاشباہ والنظائر علی مذہب ابی حنیفہ النعمان، بیروت، دارالکتب العلمیہ، ۱۹۹۹ء.
۱۱. الحموی، شیخ سید احمد بن محمد المصری، شرح الحموی علی الاشباہ والنظائر لابن نجیم، کراچی، ادارۃ القرآن والعلوم الاسلامیہ، ۲۰۰۴ء۔

گردہ اور دیگر اعضاء کے انتقال

- ۱۲ . شیخ زین الدین الشہیر بابن نجیم، البحر الرائق، مصر، دار الکتب العربیة الکبریٰ،
- ۱۳ . مفتی کفایت اللہ، کفایت المفتی، ملتان، مکتبہ امدادیہ، کتاب الحضرة والاباحة،
- ۱۴ . مفتی نظام الدین الاعظمی، نظام الفتاویٰ، لاہور، مکتبہ رحمانیہ،
- ۱۵ . شمس الدین السرخسی، کتاب المبسوط، بیروت، دار المعرفہ.
- ۱۶ . مجاہد الاسلام قاسمی، عصر حاضر کے پیچیدہ مسائل کا شرعی حل، کراچی، ادارة القرآن والعلوم الاسلامیہ، ۱۴۲۲ھ
- ۱۷ . اہم فقہی فیصلے، مولانا مجاہد الاسلام قاسمی، اہم فقہی فیصلے، ناشر، ادارة القرآن والعلوم الاسلامیہ، کراچی۔
- ۱۸ . جدید فقہی مباحث، ناشر، ادارة القرآن والعلوم الاسلامیہ، کراچی۔
- ۱۹ . مفتی محمد شفیع، انسانی اعضاء کی بیوند کاری، کراچی، دار الاشاعت، ۱۹۷۲ء
- ۲۰ . یوسف القرضاوی، فتاویٰ، (مترجم سید زاہد اصغر فلاحی) لاہور، دار النوادر۔
- ۲۱ . مولانا گوہر رحمن، تفہیم المسائل، مردان، مکتبہ تفہیم القرآن،